

राज्यातील खाजगी अनुदानित व अंशतः
अनुदानित शाळांसाठी अनुकंपा नियुक्तीची
सुधारित योजना लागू करणेबाबत.

महाराष्ट्र शासन
शालेय शिक्षण व क्रीडा विभाग
शासन निर्णय क्रमांक : अकंपा २०२५/प्र.क्र. ८२९/टीएनटी-१
हुतात्मा राजगुरु चौक, मादाम कामा मार्ग,
मंत्रालय, मुंबई-४०० ०३२
दिनांक : २७ जानेवारी, २०२६.

वाचा :

१. शासन निर्णय, शालेय शिक्षण व क्रीडा विभाग, क्र. एसएसएन-२६९५/(३९६/९५)/माशि-२, दि. ३१.१२.२००२.
२. शासन निर्णय, शालेय शिक्षण व क्रीडा विभाग, क्र. एसएसएन-२०१५/प्र.क्र. १२/टीएनटी-२, दि. २८.०१.२०१९.
३. शासन निर्णय, शालेय शिक्षण व क्रीडा विभाग, क्र. एसएसएन-२०१५/प्र.क्र. १२/टीएनटी-२, दि. ११.१२.२०२०.
४. शासन निर्णय, सामान्य प्रशासन विभाग, क्र. अकंपा -१२२५/प्र.क्र. १२१/मलोआ, दि. १७.०७.२०२५.
५. शासन निर्णय, सामान्य प्रशासन विभाग, क्र. अकंपा -१२२५/प्र.क्र. १९४/मलोआ, दि. २२.०८.२०२५.
६. शासन निर्णय, सामान्य प्रशासन विभाग, क्र. अकंपा -१२२५/प्र.क्र. १९४/मलोआ, दि. ११.०९.२०२५.

प्रस्तावना :

संदर्भ क्र. १ येथील शासन निर्णयान्वये राज्यातील खाजगी अनुदानित/अंशतः अनुदानित/विनाअनुदानित शाळांतील शिक्षक व शिक्षकेत्तर कर्मचारी यांच्या नातेवाईकास अनुकंपा तत्वावर नियुक्ती देणेबाबतची कार्यपद्धती निश्चित करण्यात आलेली आहे. सदर शासन निर्णय निर्गमित होऊन प्रदीर्घ कालावधी लोटला आहे. या दरम्यान सामान्य प्रशासन विभागाने शासकीय कर्मचाऱ्यांसाठीच्या अनुकंपा नियुक्ती धोरणात वेळोवेळी सुधारणा केलेल्या आहेत. संदर्भ क्र. ४ अन्वये सामान्य प्रशासन विभागाने अनुकंपा नियुक्तीचे सर्वसमावेशक सुधारित धोरण लागू केले आहे. सदर धोरण शासकीय कर्मचाऱ्यांपुरते मर्यादित असून इतर आस्थापनांवरील कर्मचाऱ्यांसाठी संबंधित प्रशासकीय विभागाने स्वतंत्रपणे निर्णय घेणे आवश्यक राहिल असे सामान्य प्रशासन विभागाने स्पष्ट केले आहे. या पार्श्वभूमीवर राज्यातील खाजगी अनुदानित व अंशतः अनुदानित शाळांतील शिक्षक व शिक्षकेत्तर कर्मचाऱ्यांसाठी अनुकंपा तत्वावरील नियुक्तीची सुधारित योजना लागू करण्याबाबतचा प्रस्ताव शासनाच्या विचाराधीन होता.

शासन निर्णय :

राज्यातील खाजगी अनुदानित/अंशतः अनुदानित/विनाअनुदानित शाळांतील शिक्षक व शिक्षकेत्तर कर्मचारी यांच्या कुटुंबियास अनुकंपा तत्वावर नियुक्ती देण्याबाबतचा संदर्भ क्र. १ येथील शासन निर्णय व या संदर्भात वेळोवेळी निर्गमित करण्यात आलेल्या मार्गदर्शक सूचना या शासन निर्णयान्वये अधिक्रमित करण्यात येत असून खालीलप्रमाणे अनुकंपा नियुक्तीची सुधारित योजना लागू करण्यास शासनाची मान्यता प्रदान करण्यात येत आहे.

१. व्याप्ती :

शालेय शिक्षण व क्रीडा विभागाच्या प्रशासकीय नियंत्रणाखालील सर्व अनुदानित व अंशतः अनुदानित खाजगी शाळांना अनुकंपा नियुक्तीची सुधारीत योजना लागू राहिल. तथापि, स्वयं अर्थसहाय्यीत तत्वावर स्थापन झालेल्या तसेच विनाअनुदानित तत्वावर कार्यरत असलेल्या शाळांना ही योजना लागू राहणार नाही.

२. उद्दिष्ट :

सेवेत कार्यरत असताना खाजगी अनुदानित किंवा अंशतः अनुदानित शाळेतील शिक्षक /शिक्षकेत्तर कर्मचारी दिवंगत झाल्यास, त्याच्या कुटुंबियांना मानवतावादी दृष्टीकोनातून आधार देण्यासाठी कुटुंबातील पात्र सदस्यास त्यांनी धारण केलेल्या अर्हतेनुसार गट-क अथवा गट-ड मधील सरळसेवेच्या कोटयातील संच मान्यतेनुसार मंजूर असलेल्या रिक्त पदावर अनुकंपा तत्वावर सेवेत नियुक्ती देणे.

३. स्वरूप :

अ) योजना कोणास लागू आहे :

१. खाजगी अनुदानित व अंशतः अनुदानित शाळांमधील मुख्याध्यापकासह शिक्षक व शिक्षकेत्तर संवर्गातील कर्मचाऱ्यांच्या कुटुंबियास ही योजना लागू राहिल.
२. दिवंगत कर्मचाऱ्याचा पती/पत्नी शासकीय सेवेत अथवा निमशासकीय सेवेत अथवा कोणत्याही प्रशासकीय विभागाच्या नियंत्रणाखालील खाजगी अनुदानित व अंशतः अनुदानित शाळांमध्ये अथवा अशा कोणत्याही सेवेत ज्यात त्याचे वेतन व भत्ते शासनाकडून तसेच स्थानिक स्वराज्य संस्थांकडून अदा केले जातात अशा सेवेत कार्यरत असल्यास अनुकंपा नियुक्तीचा लाभ त्या कर्मचाऱ्याच्या कुटुंबियास अनुज्ञेय राहणार नाहीत.
३. दि. ३१.१२.२००१ नंतर तिसरे अपत्य झालेल्या कर्मचाऱ्याच्या कुटुंबास अनुकंपा नियुक्तीचा लाभ अनुज्ञेय राहणार नाही.

ब) अनुकंपा नियुक्ती कोणत्या परिस्थितीत अनुज्ञेय आहे :

१. खाजगी अनुदानित व अंशतः अनुदानित शाळांमधील नियमित शिक्षक/शिक्षकेत्तर कर्मचारी सेवेत कार्यरत असतांना दिवंगत झाल्यास त्याच्या कुटुंबातील पात्र सदस्यास अनुकंपा नियुक्ती अनुज्ञेय आहे.
२. सेवेत कार्यरत असताना बेपत्ता झालेल्या नियमित शिक्षक/शिक्षकेत्तर कर्मचाऱ्यास सक्षम न्यायालयाने मयत घोषित केले असल्यास त्याच्या कुटुंबातील पात्र सदस्यास देखील अनुकंपा नियुक्ती अनुज्ञेय आहे.

क) कोणत्या पदावर नियुक्ती अनुज्ञेय आहे :

१. खाजगी अनुदानित व अंशतः अनुदानित शाळांमधील गट-क व गट-ड मधील रु. ३८६००- १२२८०० (एस-१४) पर्यंतच्या मुळ वेतनश्रेणीतील सरळ सेवेच्या

कोटयातील जी पदे संचमान्यतेनुसार मंजूर व रिक्त आहेत अशा पदावर अनुकंपा नियुक्ती अनुज्ञेय आहे.

- II. संदर्भ क्र. ३ येथील शासन निर्णयान्वये राज्यातील खाजगी शाळांतील चतुर्थश्रेणी (गट-ड) संवर्गातील पदे व्यपगत करण्यात आलेली आहेत. त्यामुळे अशा व्यपगत झालेल्या पदांवर अनुकंपा नियुक्ती देता येणार नाही. तथापि, ज्या पदांवर नियमित चतुर्थश्रेणी कर्मचारी कार्यरत आहेत, अशी पदे कोणत्याही कारणास्तव रिक्त झाल्यास ते पद त्या शैक्षणिक वर्षाच्या अखेरपर्यंत व्यपगत करण्यात येऊ नये. पद रिक्त झाल्यापासून ते शैक्षणिक वर्षाची अखेर या कालावधीत त्या पदावर अनुकंपा तत्वावर नियुक्तीचा दावा करणारा उमेदवार प्रतिका यादीत असल्यास अशा उमेदवारास ज्येष्ठता क्रमानुसार चतुर्थश्रेणी (गट-ड) संवर्गातील पदावर सदर पद व्यपगत न करता अनुकंपा नियुक्ती देण्यात यावी. शैक्षणिक वर्ष संपल्यानंतर या पदावर अनुकंपा नियुक्तीने दावा करणारा उमेदवार प्रतिका यादीत नसल्यास सदर पद व्यपगत होईल.
- III. शिक्षक संवर्गातील पदावर अनुकंपा नियुक्ती द्यावयाची असल्यास त्यासाठी थेट नियुक्ती न देता प्रचलित शिक्षण सेवक योजना लागू राहिल. यासाठी संबंधित उमेदवारांने यथास्थिती शिक्षक पात्रता परिक्षेसह आवश्यक ती अर्हता धारण करणे आवश्यक आहे.

ड) अनुकंपा नियुक्तीसाठी कुटुंबातील पात्र सदस्य :

दिवंगत शिक्षक/शिक्षकेतर कर्मचाऱ्याच्या कुटुंबातील सदस्य हे खालील प्राधान्यक्रमानुसार अनुकंपा नियुक्तीसाठी पात्र राहतील. कुटुंबातील ज्या सदस्यास नियुक्ती द्यावयाची आहे त्याने खालीलप्रमाणे इतर सदस्याचे ना-हरकत प्रमाणपत्र या शासन निर्णयासोबतच्या परिशिष्ट-अ मधील नमुन्यात देणे आवश्यक आहे.

प्राधान्यक्रम	दिवंगत व्यक्तीशी नाते	ना-हरकत प्रमाणपत्र देणे
१	कायदेशीर पत्नी/पती	ना-हरकत प्रमाणपत्राची आवश्यकता नाही
२	<ul style="list-style-type: none"> मुलगा/मुलगी (अविवाहित/विवाहित), मृत्युपूर्वी कायदेशीररित्या दत्तक घेतलेला मुलगा/मुलगी (अविवाहित/विवाहित), घटस्फोटित मुलगी किंवा बहीण, परित्यक्ता मुलगी किंवा बहीण, विधवा मुलगी किंवा बहीण. 	रकाना क्र. १ मधील सदस्य व या रकान्यातील इतर सदस्य
३	दिवंगत कर्मचाऱ्याचा मुलगा हयात नसेल तर त्याची सून	रकाना क्र. १ व २ मधील सदस्य
४	दिवंगत अविवाहित कर्मचाऱ्यांच्या बाबतीत केवळ त्याच्यावर सर्वस्वी अवलंबून असणारा भाऊ किंवा बहीण	केवळ या रकान्यातील इतर सदस्य

इ) अनुकंपा नियुक्तीसाठीची पात्रता :

दिवंगत कर्मचाऱ्याच्या कुटुंबातील ज्या सदस्यास अनुकंपा नियुक्ती द्यावयाची आहे त्याने खालीलप्रमाणे पात्रता धारण करणे आवश्यक आहे :

I. वयोमर्यादा :

- i. किमान वयोमर्यादा - १८ वर्षे पूर्ण
- ii. कमाल वयोमर्यादा - ४५ वर्षांपर्यंत

II. सेवाप्रवेश नियमात विहित केलेली अर्हता :

- i. ज्या पदावर नियुक्ती द्यावयाची आहे त्या पदासाठी आवश्यक असणारी शैक्षणिक, व्यावसायिक, तांत्रिक व अन्य अर्हता धारण करणे आवश्यक राहिल.
- ii. परंतु, दिवंगत कर्मचार्याची पत्नी/पती शैक्षणिक अर्हता पूर्ण करित नसल्यास उपरोक्त परिच्छेद क्र. ३ (क) (II) मधील तरतूदीच्या अधीन राहून केवळ गट-ड मध्ये नेमणुकीसाठी शैक्षणिक अर्हतेची अट शिथील करण्यात यावी. सदर सवलत केवळ दिवंगत कर्मचार्याच्या कायदेशीर पत्नी/पती या सदस्यांपूरती मर्यादित आहे. अन्य सदस्यांसाठी ही सवलत लागू राहणार नाही.
- iii. गट-क मधील ज्या संवर्गाच्या सेवाप्रवेश नियमानुसार टंकलेखन अर्हता आवश्यक केली असल्यास, अशा गट-क संवर्गातील पदावर अनुकंपा तत्वावर नियुक्त झालेल्या कर्मचार्यांना नियुक्तीच्या दिनांकापासून दोन वर्षांच्या मुदतीत टंकलेखन प्रमाणपत्र सादर करणे आवश्यक राहिल.
- iv. अनुकंपा तत्वावर नियुक्त झालेल्या कर्मचार्यांने बंधनकारक असल्यास इतर नियमित नियुक्त झालेल्या कर्मचार्यांप्रमाणे विहित मुदतीत संगणक हाताळणी प्रमाणपत्र, विहित करण्यात आलेले प्रशिक्षण व विहित करण्यात आलेल्या अन्य परिक्षा उत्तीर्ण होणे इत्यादी अटींची पूर्तता करणे आवश्यक राहिल.
- v. उपरोक्त उप परिच्छेद क्र. iii मध्ये नमूद केल्याप्रमाणे टंकलेखन अर्हता आवश्यकता असल्यास तसेच उपरोक्त उप परिच्छेद क्र. iv मध्ये नमूद अन्य अर्हता बंधनकारक केली असल्यास विहित मुदतीत अशी अर्हता धारण न करणाऱ्या अनुकंपा तत्वावर नियुक्त झालेल्या कर्मचार्यास समान परिस्थितीतील नियमित कर्मचार्यांप्रमाणे कारवाईस सामोरे जावे लागेल.

४. कार्यपद्धती :

अ) कुटुंबास योजनेची माहिती देणे :

- I. कर्मचार्याच्या मृत्युनंतर त्याच्या कुटुंबास अनुकंपा योजनेची माहिती देणे, इच्छुकता पत्र भरून घेणे व परिपूर्ण अर्जाचा नमुना देणे ही शाळा समितीची व संबंधित मुख्याध्यापकांची जबाबदारी असेल. गट-क मधील कोणत्या पदावर अनुकंपा नियुक्ती अनुज्ञेय आहे व त्यासाठी आवश्यक अर्हता काय आहे तसेच गट-ड मधील पदावरील नियुक्तीसाठी आवश्यक अर्हता काय आहे याची संपूर्ण माहिती कुटुंबास देणे आवश्यक राहिल.
- II. कर्मचार्यांच्या मृत्युनंतर कुटुंब निवृत्तीवेतन अथवा अन्य अनुज्ञेय लाभ देण्याच्या अनुषंगाने त्याच्या कुटुंबाकडून आवश्यक कागदपत्रे भरून घेत असताना त्याचवेळी त्यांना अनुकंपा योजनेची माहिती देण्यात यावी.
- III. योजनेची माहिती देण्यात येते वेळीच त्यांच्याकडून या शासन निर्णयासोबत जोडलेल्या **परिशिष्ट-ब** येथील विहित नमुन्यात इच्छुकता पत्र भरून घेण्यात यावे. तसेच इच्छुक नसल्यास तसे पत्र भरून घेण्यात यावे. इच्छुकता पत्र भरून घेतल्याची पोच पावती देण्यात यावी. शाळा समितीने व मुख्याध्यापकाने इच्छुकता पत्र भरून घेतल्यानंतर

अशा इच्छुक उमेदवारांची यादी शाळा स्तरावर ठेवावी. प्रत्येक इच्छुकता पत्राची प्रत सात दिवसांच्या आत संबंधित मुख्याध्यापकाने सक्षम प्राधिकाऱ्याकडे पाठविणे आवश्यक राहिल. सक्षम प्राधिकाऱ्याने प्राप्त झालेल्या इच्छुकता पत्रांची नोंद स्वतंत्र नोंदवहीत ठेवणे आवश्यक राहिल.

- IV. योजनेची माहिती देण्यात येते वेळीच या शासन निर्णयासोबत जोडलेल्या परिशिष्ट-क येथील परिपूर्ण अर्जाचा नमुना कुटुंबास देणे व त्यांच्याकडून त्याबाबतची पोच पावती घेण्यात यावी.

ब) मृत कर्मचार्याच्या कुटुंबाने करावयाची कार्यवाही :

- I. कुटुंबातील जो पात्र सदस्य अनुकंपा नियुक्तीचा दावा करीत आहे, त्याने या शासन निर्णयासोबत जोडलेल्या परिशिष्ट-क येथील विहित नमुन्यात अर्ज सादर करणे आवश्यक राहिल. असा अर्ज दिवंगत कर्मचारी ज्या शाळेत कार्यरत होता, त्याच शाळेच्या मुख्याध्यापकामार्फत व्यवस्थापनाकडे करणे आवश्यक राहिल.
- II. अर्जासोबत त्याने जन्म दिनांक व वय, शैक्षणिक व अन्य अर्हता, अधिवास, लागू असल्यास सामाजिक आरक्षणाच्या दाव्याच्या पुष्ट्यर्थ आवश्यक कागदपत्रे इत्यादी तपशिलवार माहिती जोडणे आवश्यक राहिल. त्याचप्रमाणे परिच्छेद क्र. ३ (ड) मध्ये नमूद केल्यानुसार यथास्थिती कुटुंबातील इतर सदस्यांचे ना-हरकत प्रमाणपत्र अर्जासोबत जोडणे आवश्यक राहिल.
- III. अर्जात उमेदवाराने त्याने धारण केलेल्या शैक्षणिक, व्यावसायिक, तांत्रिक व इतर अर्हतेनुसार गट -क मधील कोणत्या संवर्गातील पदावरील नियुक्तीसाठी तो दावा करीत आहे याचा स्पष्ट उल्लेख करणे आवश्यक आहे. उमेदवारास त्याच्या अर्हतेनुसार गट-क मधील एका पेक्षा अधिक संवर्गातील पदावर दावा करता येईल. तथापि, गट-क मधील एका पदावर नियुक्ती झाल्यास अन्य पदावरील त्याचा दावा नियुक्तीच्या दिनांकास संपुष्टात येईल.
- IV. उमेदवारास गट-क अथवा गट-ड यापैकी केवळ एकाच गटात समाविष्ट असलेल्या संवर्गातील पदांवर दावा करता येईल. उमेदवारास गट-क व गट-ड अशा दोन्ही गटातील पदांसाठी दावा करता येणार नाही. तथापि, खालील परिच्छेद क्र. ४ (ड) मध्ये नमूद केल्याप्रमाणे उमेदवाराला गट बदलण्याची मुभा असेल.
- V. कुटुंबाने इच्छुकता पत्र सादर केल्याच्या दिनांकापासून ३ वर्षांच्या मुदतीत अनुकंपा नियुक्तीसाठी परिपूर्ण अर्ज संबंधित शाळेच्या मुख्याध्यापकामार्फत व्यवस्थापनाकडे करणे आवश्यक राहिल. विहित मुदतीत असा अर्ज प्राप्त न झाल्यास इच्छुकता यादीतून त्या कुटुंबाचे नाव वगळण्यात येईल. **नाव वगळल्याबाबत संबंधित मुख्याध्यापकाने सक्षम प्राधिकाऱ्यास सात दिवसांच्या आत कळविणे बंधनकारक असेल.**
- VI. दिवंगत कर्मचार्याच्या कुटुंबातील अज्ञान वारसदाराच्या बाबतीत त्यांच्यापैकी एकाने वयाची १८ वर्षे पूर्ण झाल्यानंतर ३ वर्षांच्या आत अनुकंपा नियुक्तीसाठी संबंधित शाळेच्या मुख्याध्यापकामार्फत व्यवस्थापनाकडे अर्ज करणे आवश्यक राहिल.
- VII. इच्छुकता पत्र सादर केल्याच्या दिनांकापासून ३ वर्षांच्या मुदतीत तसेच अज्ञान वारसदार सज्ञान झाल्यानंतर ३ वर्षांच्या मुदतीत अनुकंपा नियुक्तीसाठी अर्ज सादर करणे आवश्यक असले तरी शिक्षण संचालक (योजना) यांना २ वर्षे कालावधीपर्यंतचा अर्ज सादर करण्यासाठीचा विलंब क्षमापित करण्याचा अधिकार असेल. अर्थात परिपूर्ण अर्ज सादर करण्यास ३ वर्षे इतका पुरेसा कालावधी देऊन देखील विहित मुदतीत अर्ज करणे का शक्य झाले नाही याची

कारणमिमांसा तपासून, विलंब हा अपरिहार्य कारणास्तव झाल्याचे आढळून आले तरच असा विलंब क्षमापित करता येईल.

क) शाळा व्यवस्थापनाने व सक्षम प्राधिकाऱ्याने करावयाची कार्यवाही :

- I. खाजगी अनुदानित व अंशतः अनुदानित शाळांच्या बाबतीत या योजनेच्या प्रयोजनार्थ जिल्हा हे एकक मानले जाईल. बृहन्मुंबई महानगर पालिकेच्या कार्यक्षेत्रातील अशा शाळांसाठी एका शिक्षण निरीक्षकाच्या अखत्यारीतील भू-भाग हे एक एकक मानले जाईल.
- II. या योजनेच्या अंमलबजावणीसाठी शिक्षण संचालक (योजना) यांना राज्यस्तरीय नियंत्रक अधिकारी म्हणून मान्यता देण्यात येत आहे. त्या त्या जिल्ह्यांचे शिक्षणाधिकारी (योजना) यांना तसेच बृहन्मुंबई महानगर पालिकेच्या कार्यक्षेत्रातील शाळांसाठी संबंधित शिक्षण निरीक्षक यांना या योजनेच्या प्रयोजनार्थ सक्षम प्राधिकारी म्हणून मान्यता देण्यात येत आहे. सक्षम प्राधिकाऱ्यांनी त्यांच्या कार्यक्षेत्रात या शासन निर्णयाच्या दिनांकापूर्वी प्रलंबित असलेल्या सर्व प्रकरणांचा अभिलेख तात्काळ ताब्यात घेऊन पहिली व दुसरी प्रतिसाखी अद्ययावत करावी.
- III. एकाच व्यवस्थापनामार्फत एका जिल्ह्यात एकापेक्षा अधिक शाळा चालविल्या जात असतील तर अशा शाळा अनुकंपा नियुक्तीच्या प्रयोजनार्थ एक समूह मानल्या जातील. बृहन्मुंबई महानगर पालिकेच्या कार्यक्षेत्रातील एका शिक्षण निरीक्षकाच्या अखत्यारीतील भू-भागावर एकाच व्यवस्थापनामार्फत एकापेक्षा अधिक शाळा चालविल्या जात असतील तर अशा शाळा अनुकंपा नियुक्तीच्या प्रयोजनार्थ एक समूह मानल्या जातील.
- IV. दिवंगत कर्मचाऱ्याच्या पात्र वारसदाराने आवश्यक त्या कागदपत्रासह विहित नमुन्यातील अर्ज संबंधित मुख्याध्यापकांमार्फत शाळा व्यवस्थापनाकडे सादर केल्यानंतर व्यवस्थापनाने त्या अर्जाची छाननी करून परिपूर्ण प्रस्ताव वर उल्लेख करण्यात आलेल्या त्या त्या जिल्ह्यातील तसेच बृहन्मुंबई महानगरपालिका कार्यक्षेत्रातील सक्षम प्राधिकाऱ्याकडे पाठविणे आवश्यक राहिल.
- V. सक्षम प्राधिकाऱ्याने प्राप्त झालेल्या अर्जाची त्यांच्या स्तरावर छाननी करावी. छाननीअंती परिपूर्ण असलेल्या प्रस्तावातील वारसदाराचे नाव दुहेरी प्रतिसाखी सूचीत समाविष्ट करावे. ज्या दिनांकास परिपूर्ण अर्ज प्राप्त होईल त्या दिनांकास संबंधित वारसदाराची प्रतिसाखी सूचीतील ज्येष्ठता निश्चित होईल. त्रुटी पूर्ण अथवा अपूर्ण अर्ज दाखल करणाऱ्या उमेदवारांचे अर्ज छाननीअंती फेटाळल्याचे संबंधित मुख्याध्यापकास पोच देय डाकेने कळविण्यात यावे. अर्ज परिपूर्ण असल्यास त्याची पोच संबंधित मुख्याध्यापकास न चुकता द्यावी.
- VI. दुहेरी प्रतिसाखी सूची याचा अर्थ संबंधित प्राधिकाऱ्यास दोन स्वतंत्र अशा प्रतिसाखी सूची ठेवणे आवश्यक आहे. या दोन प्रतिसाखी सूची गट-क मधील पदांसाठी व गट-ड मधील पदांसाठी वेगवेगळ्या ठेवणे आवश्यक आहे. एकाच संस्था व्यवस्थापनाखाली चालविल्या जात असलेल्या त्याच जिल्ह्यातील सर्व शाळांसाठी मिळून एकत्रित असलेली पहिली प्रतिसाखी सूची ठेवणे आवश्यक आहे. शिक्षण निरीक्षकाच्या अधिपत्याखालील कार्यक्षेत्रासाठी देखील अशी पहिली प्रतिसाखी सूची एकत्रित राहिल. दुसरी प्रतिसाखी सूची याचा अर्थ त्याच जिल्ह्यातील सर्व खाजगी अनुदानित व अंशतः अनुदानित शाळांचा समावेश असलेली जिल्हा स्तरीय प्रतिसाखी सूची होय. शिक्षण निरीक्षकाच्या अधिपत्याखालील कार्यक्षेत्रासाठी देखील अशी दुसरी प्रतिसाखी सूची एकत्रित राहिल. प्रतिसाखी सूची या शासन निर्णयासोबत जोडलेल्या परिशिष्ट-ड नुसार असलेल्या नमुन्यात ठेवणे आवश्यक आहे.

- VII. सक्षम प्राधिकारी यांनी पहिल्या प्रतीक्षा यादीतील ज्येष्ठतेनुसार व पात्र अर्जदाराने त्यांना धारण केलेल्या अर्हतेनुसार ज्या पदावर दावा केला आहे, ते पद दिवंगत कर्मचारी ज्या शाळेत कार्यरत होता त्याच शाळेत उपलब्ध असल्यास त्या शाळेत त्याची नियुक्तीसाठी शिफारस करावी. संबंधित शाळेत पद उपलब्ध नसल्यास त्या जिल्ह्यातील संबंधित संस्था व्यवस्थापनाच्या इतर शाळांमध्ये नियुक्तीसाठी शिफारस करावी. त्याच जिल्ह्यातील संबंधित संस्था व्यवस्थापनाच्या इतर शाळांमध्ये देखील पद उपलब्ध होत नसल्यास त्याच जिल्ह्यातील इतर संस्थांच्या शाळेत नियुक्तीसाठी दुसऱ्या जिल्हास्तरीय प्रतीक्षा यादीतील उमेदवाराची ज्येष्ठतेनुसार शिफारस करावी. दुसऱ्या सूचीतील पात्र उमेदवारास त्या जिल्ह्यातील एकापेक्षा अधिक शाळांमध्ये अनुकंपा नियुक्तीसाठी पद उपलब्ध होत असल्यास त्याच्या राहण्याच्या ठिकाणापासून शाळेचे अंतर कमीत कमी असेल हा निकष विचारात घेऊन सर्वात जवळच्या शाळेत अनुकंपा नियुक्ती देण्यासाठी शिफारस करावी.
- VIII. एखाद्या शाळेत अथवा शाळा समूहात (त्याच जिल्ह्यातील एकाच संस्था व्यवस्थापनाखालील सर्व शाळा) विशिष्ट अशा विषयाचे शिक्षक संवर्गाचे पद उपलब्ध झाले आहे अथवा शिक्षकेतर संवर्गातील विशिष्ट असे पद उपलब्ध झाले आहे, तथापि, पहिल्या प्रतीक्षा यादीतील ज्येष्ठ उमेदवारांकडे त्या पदासाठी आवश्यक असणारी अर्हता नसल्यास अशी अर्हता धारण करणाऱ्या कनिष्ठ उमेदवारास प्रतीक्षा यादीतील ज्येष्ठता डावलून अनुकंपा तत्वावरील नियुक्ती देणे आवश्यक राहिल. पहिल्या प्रतीक्षा यादीत अशी अर्हता धारण करणारा उमेदवार उपलब्ध नसल्यासच सक्षम प्राधिकारी जिल्हा स्तरीय दुसऱ्या प्रतीक्षा यादीतून आवश्यक अर्हता धारण करणाऱ्या उमेदवाराची ज्येष्ठतेनुसार नियुक्तीसाठी शिफारस करेल.

ड) उमेदवाराच्या विनंतीनुसार गट बदलणे :

- I. उमेदवारास अनुकंपा नियुक्ती आदेश देण्यापूर्वीच प्रतीक्षासूचीचा गट बदलण्याचा विनंती अर्ज करण्याची मुभा असेल. असा विनंती अर्ज केवळ एकदाच करता येईल. विनंती अर्जानुसार गट बदलण्याची कार्यवाही केल्यानंतर पुन्हा मुळ गटात नाव समाविष्ट करून अनुकंपा नियुक्ती अनुज्ञेय होणार नाही.
- II. गट बदलण्याचा विनंती अर्ज संबंधित उमेदवारास शाळा व्यवस्थापनाकडे करणे आवश्यक राहिल. शाळा व्यवस्थापनाने आपल्या स्वयंस्पष्ट अभिप्रायासह सदर अर्ज सक्षम प्राधिकाऱ्याकडे पाठवावा.
- III. उमेदवाराने गट-ड च्या प्रतीक्षासूचीत असताना दरम्यानच्या कालावधीत त्याची शैक्षणिक व अन्य आवश्यक अर्हता उन्नत करून गट-क साठी आवश्यक असणारी अर्हता धारण केल्यास त्याचे नाव गट-ड च्या यादीतून वगळून गट-क मध्ये त्याने केलेल्या विनंती अर्जानुसार समाविष्ट करणे सक्षम प्राधिकाऱ्यास आवश्यक असेल. तथापि, गट-ड मधील पदावर नियुक्ती झाल्यानंतर उमेदवाराने आपली अर्हता उन्नत करून गट-क मधील पदावर दावा केल्यास असा दावा विचारात घेण्यात येऊ नये.
- IV. उन्नत केलेल्या अर्हतेमुळे उमेदवाराचा समावेश गट-क च्या यादीत करण्यात आल्यास ज्या दिनांकास त्याचा असा विनंती अर्ज सक्षम प्राधिकाऱ्यास प्राप्त झाला असेल त्या दिनांकापासून त्याची गट-क च्या यादीतील सेवाज्येष्ठता निश्चित होईल. त्याच दिनांकास सदर उमेदवाराचे नाव गट-ड यादीतून वगळण्यात यावे.
- V. गट-क मधील उमेदवाराने गट-ड च्या यादीत नाव समाविष्ट करावयाची विनंती केल्यास त्याचे नाव गट-ड च्या यादीत समाविष्ट करणे सक्षम प्राधिकाऱ्यास आवश्यक राहिल. त्याचा असा विनंती अर्ज ज्या दिनांकास सक्षम प्राधिकाऱ्यास प्राप्त झाला असेल, त्याच दिनांकास सदर उमेदवाराचे नाव

गट-क च्या यादीतून वगळून गट-ड च्या यादीत समाविष्ट करण्यात यावे. तसेच याच दिनांकास उमेदवाराची गट-ड मधील ज्येष्ठता निश्चित होईल.

इ) प्रतिक्षा सूचीतील उमेदवार बदलणे :

- I. खालील परिस्थितीत प्रतिक्षासूचीवरील उमेदवार बदलणे अनुज्ञेय राहिल. उमेदवार बदलण्यासाठी अर्ज करावयाचा नमुना हा या शासन निर्णयासोबत जोडलेल्या परिशिष्ट-इ नुसार राहिल.
 - i. प्रतिक्षा सूचीवरील उमेदवाराचा मृत्यू झाल्यास
 - ii. प्रतिक्षा सूचीवरील उमेदवाराचे नाव वयाची ४५ वर्षे पूर्ण झालेली असल्याने वगळल्यास
 - iii. प्रतिक्षा सूचीतील उमेदवाराने त्याच्या ऐवजी कुटुंबातील अन्य सदस्याचे नाव समाविष्ट करण्याचा अर्ज केल्यास व नाव बदलण्यास कुटुंबातील इतर सदस्यांनी ना-हरकत प्रमाणपत्र दिल्यास
- II. उपरोल्लेखित परिस्थितीपैकी अ.क्र. i व ii येथील परिस्थिती उद्भवल्यास यासंदर्भातील कार्यपद्धती खालीलप्रमाणे असेल :
 - i. प्रतिक्षा सूचीतील उमेदवाराऐवजी कुटुंबातील अन्य पात्र सदस्याचे नाव समाविष्ट करण्याचा विनंती अर्ज मूळ उमेदवाराने व नवीन उमेदवाराने संयुक्तरित्या संबंधित शाळा व्यवस्थापनाकडे करावा. असा अर्ज शाळा व्यवस्थापनाने आपल्या स्वयंस्पष्ट अभिप्रायासह सक्षम प्राधिकाऱ्यास सादर करावा.
 - ii. असा विनंती अर्ज प्रतिक्षा सूचीतील मूळ उमेदवारास अनुकंपा तत्वावर नियुक्ती देण्यापूर्वीच करण्याची मुभा असेल.
 - iii. विनंती अर्जासोबत उपरोक्त परिच्छेद क्र. ३ (ड) मधील तरतूदीनुसार कुटुंबातील अन्य सदस्यांचे ना-हरकत प्रमाणपत्र जोडणे आवश्यक राहिल.
 - iv. विनंती अर्ज हा प्रतिक्षासूचीतील उमेदवाराच्या मृत्यूच्या दिनांकापासून अथवा उमेदवाराचे वय ४५ वर्षे पूर्ण झाल्याच्या दिनांकापासून ३ वर्षांच्या विहित मुदतीत सादर करणे आवश्यक आहे. असा अर्ज विहित मुदतीत सादर झाल्यास मूळ उमेदवाराचे नाव ज्या दिनांकास प्रतिक्षासूचीमध्ये समाविष्ट केले होते त्या दिनांकास नवीन उमेदवाराचे नाव समाविष्ट करण्यात येईल. तथापि, प्रतिक्षा सूचीतील मूळ उमेदवाराचे नाव समाविष्ट केल्याचा जो दिनांक आहे त्या दिनांकास नवीन उमेदवार सज्जान नसेल अथवा सर्व अटींची पूर्तता करीत नसेल तर तो सज्जान होईल त्या दिनांकास अथवा अटींची पूर्तता करेल त्या दिनांकास त्याचे नाव प्रतिक्षासूचीत समाविष्ट करण्यात येईल.
 - v. ३ वर्षांच्या विहित मुदतीनंतर राज्यस्तरीय नियंत्रक अधिकाऱ्याने विलंब क्षमापित केल्यामुळे पुढील २ वर्षात विनंती अर्ज केल्यास ज्या दिनांकास विनंती अर्ज करण्यात येईल त्या दिनांकास प्रतिक्षासूचीमध्ये नाव समाविष्ट करण्यात येईल.
 - vi. प्रतिक्षासूचीतील मूळ उमेदवाराच्या मृत्यूच्या दिनांकापासून अथवा उमेदवाराचे वय ४५ वर्षे पूर्ण झाल्याच्या दिनांकापासून ५ वर्षांनंतर विनंती अर्ज केल्यास सदर अर्ज विचारात घेतला जाऊ नये.
- III. उपरोक्त उप परिच्छेद क्र. i (iii) मधील परिस्थिती उद्भवल्यास यासंदर्भातील कार्यपद्धती खालीलप्रमाणे असेल :
 - i. प्रतिक्षासूचीतील उमेदवाराचे नाव वगळून त्याऐवजी कुटुंबातील अन्य पात्र सदस्याचे नाव समाविष्ट करण्याचा विनंती अर्ज संबंधित शाळा व्यवस्थापनाकडे त्या मूळ उमेदवाराने व नवीन पात्र सदस्याने

- संयुक्तरित्या करणे आवश्यक आहे. शाळा व्यवस्थापनाने असा अर्ज आपल्या स्वयंस्पष्ट अभिप्रायासह सक्षम प्राधिकाऱ्याकडे पाठविणे आवश्यक राहील.
- ii. असा विनंती अर्ज प्रतीक्षासूचीतील उमेदवारास अनुकंपा तत्वावर नियुक्ती देण्यापूर्वीच करण्यास मुभा राहील.
 - iii. असा विनंती अर्ज करण्याची मुभा केवळ एकदाच असेल.
 - iv. विनंती अर्जासोबत कुटुंबातील अन्य सदस्यांचे ना-हरकत प्रमाणपत्र हे या शासन निर्णयातील मुद्दा क्र. ३ (ड) मध्ये नमूद प्राधान्यक्रमानुसार सादर होणे आवश्यक आहे.
 - v. अशा प्रकारचा अर्ज ज्या दिनांकास सादर केला असेल त्या दिनांकास नवीन उमेदवाराचे नाव प्रतीक्षासूचीत समाविष्ट करण्यात यावे.

ई) अनुकंपा नियुक्ती योजनेच्या प्रभावी अंमलबजावणीसाठी उपाययोजना :

अनुकंपा तत्वावरील नियुक्तीची योजना लागू करण्यामागील हेतू विचारात घेता काही प्रकारची बंधने शिथिल करून अशा नियुक्त्या होणे आवश्यक असल्याची बाब मा. सर्वोच्च न्यायालयाने व मा. उच्च न्यायालयाने अनेक प्रकरणात निदर्शनास आणली आहे. सेवेत कार्यरत असताना मृत्यू झालेल्या दिवंगत कर्मचाऱ्याच्या कुटुंबियांना तातडीचा आधार म्हणून ही योजना कार्यान्वित करण्यात आली आहे. तथापि, राज्यातील खाजगी शाळांमध्ये कोणत्या तरी कारणावरून अशा नियुक्त्या नाकारण्याचे प्रमाण अधिक असल्याचे दिसून येते. सदर योजना राबविताना होणाऱ्या दिरंगाईमुळे योजनेचा मूळ हेतू साध्य होत नाही. त्यामुळे योजनेच्या तात्काळ व प्रभावी अंमलबजावणीसाठी खालीलप्रमाणे तरतुदी करण्यात येत आहेत.

- I. अनुकंपा नियुक्तीसाठी प्रतीक्षासूचीतील ज्येष्ठ व पात्र उमेदवार ज्या सामाजिक प्रवर्गाचा आहे, त्या प्रवर्गाचा बिंदू नियुक्तीसाठी उपलब्ध नसल्यास अशा उमेदवाराला त्याच्या स्वतःच्या सामाजिक प्रवर्गाच्या बिंदूवर अतिरिक्त म्हणून दर्शविण्यात यावे. भविष्यात मुळ बिंदूवरील पद उपलब्ध झाल्यास अतिरिक्त ठरलेल्या उमेदवारास मूळ बिंदूवर समायोजित करण्यात यावे.
- II. अनुकंपा नियुक्तीसाठी विशिष्ट असे भरती वर्ष अथवा भरतीचे प्रमाण लागू राहणार नाही. पहिल्या व दुसऱ्या प्रतीक्षासूचीतील उमेदवारांना वर उल्लेख करण्यात आलेल्या प्रक्रियेचा अवलंब करून ज्येष्ठतेनुसार त्यांना धारण केलेल्या अर्हतेच्या आधारे त्याच्या गटानुसार पद उपलब्ध असल्यास तात्काळ अनुकंपा तत्वावर नियुक्ती देण्यात यावी. त्या त्या शाळेत अथवा शाळा समुहात रिक्त झालेल्या पदांची तपशिलवार माहिती पद रिक्त झाल्यापासून एका महिन्याच्या आत सक्षम प्राधिकाऱ्यास सादर करण्याची जबाबदारी संबंधित शाळा व्यवस्थापनाची असेल.
- III. रिक्त झालेले शिक्षक व शिक्षकेत्तर संवर्गातील पद भरण्यासाठी पहिल्या व दुसऱ्या प्रतीक्षासूचीत उमेदवार उपलब्ध नाही याची खात्री झाल्यानंतरच अशी पदे सरळसेवेने भरण्यास सक्षम प्राधिकाऱ्यांनी मान्यता द्यावी. अशी खातरजमा करण्याची सर्वस्वी जबाबदारी सक्षम प्राधिकाऱ्याची असेल.
- IV. सेवेत असताना दिवंगत अथवा बेपत्ता झालेल्या शिक्षक/शिक्षकेत्तर कर्मचारी ज्या शाळेत कार्यरत होता, ती शाळा अनुदानाच्या कोणत्याही टप्प्यावर असली तरी त्याच्या पात्र कुटुंबियास वर उल्लेख केल्याप्रमाणे पहिल्या प्रतीक्षासूचीतील ज्येष्ठतेनुसार त्याच शाळेत पद उपलब्ध होत असल्यास त्याच शाळेत नियुक्ती देण्यात यावी. जर त्या शाळेत पद उपलब्ध नसेल तर संबंधित संस्थेच्या जिल्ह्यातील इतर शाळांमध्ये उपलब्ध होत असलेल्या पदावर त्यास अनुदानाच्या टप्प्याचा विचार न करता नियुक्ती देण्यात यावी. संबंधित संस्थेच्या जिल्ह्यातील इतर शाळांमध्ये पद उपलब्ध होत नसल्यास दुसऱ्या प्रतीक्षासूचीतील ज्येष्ठतेनुसार इतर संस्था व्यवस्थापनांच्या त्याच जिल्ह्यातील

शाळांमध्ये उपलब्ध असलेल्या पदावर अनुदानाच्या टप्प्याचा विचार न करता नियुक्ती देण्यात यावी.

- V. शाळा व्यवस्थापनानी त्यांच्या स्तरावर थेट अनुकंपा नियुक्ती कोणत्याही उमेदवारास देऊ नये. सक्षम प्राधिकारी ज्या उमेदवाराची नियमानुसार शिफारस करेल केवळ अशाच उमेदवारांना अनुकंपा नियुक्ती देण्यात यावी. अगोदर नियुक्ती देऊन त्यानंतर मान्यतेसाठी प्रस्ताव सादर करण्यात आल्यास असे प्रस्ताव सक्षम प्राधिकाऱ्याने नाकारावेत.
- VI. अनुकंपा नियुक्ती योजनेच्या अंमलबजावणीतील दिरंगाई टाळण्यासाठी व दिवंगत कर्मचाऱ्याच्या गरजू कुटुंबियास तात्काळ आधार मिळावा यासाठी या शासन निर्णयातील संबंधित सर्व तरतूदीचे पालन करणे शाळा व्यवस्थापनावर बंधनकारक असेल. या योजनेच्या अंमलबजावणीच्या अनुषंगाने सक्षम प्राधिकाऱ्याने दिलेल्या निर्देशाचे पालन न करणाऱ्या शाळा व्यवस्थापनावर महाराष्ट्र खाजगी शाळांतील कर्मचारी (सेवेच्या शर्ती) अधिनियम, १९७७ व नियमावली, १९८१ मधील तसेच माध्यमिक शाळा संहिता मधील तरतूदीनुसार सक्षम प्राधिकारी कारवाई करू शकतील. प्रसंगी महाराष्ट्र शैक्षणिक परिसंस्था (व्यवस्थापन) अधिनियम, १९७६ मधील तरतूदीनुसार देखील शाळा व्यवस्थापनाविरुद्ध कारवाई करण्यात येईल.

फ) इतर तरतूदी :

- I. हा शासन निर्णय निर्गमित झाल्याच्या दिनांकापासून लागू होईल. या दिनांकास प्रतीक्षासूचीमध्ये नाव समाविष्ट असणाऱ्या उमेदवारांच्या प्रकरणी प्रतीक्षासूचीचा गट बदलणे अथवा उमेदवार बदलणे यासाठी अर्ज प्राप्त झाल्यास या शासन निर्णयानुसार कार्यवाही करावी. मा. उच्च न्यायालयाच्या नागपूर खंडपीठाने रिट याचिका क्र. ३७०१/२०२२ (श्रीमती कल्पना तारम व इतर विरुद्ध महाराष्ट्र शासन व इतर) या प्रकरणात तसेच इतर संलग्न रिट याचिकांमध्ये दि. २८.०५.२०२४ रोजी न्यायनिर्णय पारीत केला असल्याने या दिनांकाच्या न्यायनिर्णयानंतर ज्या उमेदवाराचे नाव वयाची ४५ वर्षे पूर्ण झाल्यामुळे वगळण्यात आले आहे, अशा उमेदवारांच्या प्रकरणी देखील अन्य उमेदवारांचे नाव प्रतीक्षासूची मध्ये समाविष्ट करण्यासाठी अर्ज प्राप्त झाल्यास या शासन निर्णयानुसार कार्यवाही करावी. हा शासन निर्णय अंमलात येण्यापूर्वी अनुकंपा तत्वावर नियुक्ती देण्याबाबत अथवा नाकारण्याबाबत निर्णय घेण्यात आला असल्यास ती प्रकरणे या शासन निर्णयातील तरतूदीनुसार पुन्हा विचारात घेण्याची आवश्यकता नाही.
- II. अनुकंपा नियुक्तीच्या यापूर्वीच्या योजनेनुसार गट-क च्या प्रतीक्षासूचीतील उमेदवारास पद उपलब्ध नसल्याने गट-ड मध्ये नियुक्ती दिलेली असल्यास व गट-क मधील पद उपलब्ध झाल्यास त्यास गट-क मधील पदावर प्राधान्याने नियुक्ती देण्यात यावी, अशी तरतूद करण्यात आली होती. या शासन निर्णयानुसार अशी कार्यवाही करता येणार नाही. तथापि, या शासन निर्णयाच्या दिनांकापूर्वी गट-क मधील पदाच्या अनुपलब्धतेमुळे उमेदवारास गट-ड मधील पदावर नियुक्ती दिली असल्यास गट-क मधील पद उपलब्ध झाल्यावर त्याला गट-क मधील पदावर नियुक्ती देता येईल.
- III. या शासन निर्णयातील परिच्छेद ३ (अ) (II) मध्ये नमूद केल्याप्रमाणे दिवंगत कर्मचाऱ्याचा पती/पत्नी शासकीय/निमशासकीय सेवेत असल्यास त्या कुटुंबास अनुकंपा नियुक्ती योजनेचे लाभ अनुज्ञेय ठरणार नाहीत. तथापि, कुटुंबातील अन्य सदस्यांपैकी कोणताही सदस्य शासकीय अथवा निमशासकीय सेवेत असला तरी कुटुंबातील इतर पात्र सदस्यास या योजनेचा लाभ अनुज्ञेय असेल. अशावेळी या योजनेचा लाभ अनुज्ञेय करताना कुटुंबाची सांपत्तिक स्थिती विचारात घेण्याची आवश्यकता नाही.

- IV. अनुकंपा नियुक्ती हा वारसा हक्क नसल्याने कुटुंबातील उमेदवार सेवाप्रवेश नियमातील अटी व शर्तीनुसार पात्र असेल तरच त्याला प्रतिका यादीतील ज्येष्ठता क्रमानुसार अनुकंपा नियुक्ती अनुज्ञेय ठरते.
- V. एका कॅलेंडर वर्षात पात्र उमेदवारांना अनुकंपा नियुक्ती देण्याबाबत सक्षम प्राधिकाऱ्याने केलेल्या कार्यवाहीचा तपशील या शासन निर्णयासोबत जोडलेल्या परिशिष्ट-ई अन्वये संचालक (योजना), महाराष्ट्र राज्य, पुणे यांनी आयुक्त (शिक्षण), महाराष्ट्र राज्य, पुणे व शासनास पुढील कॅलेंडर वर्षाच्या दिनांक १५ फेब्रुवारीपर्यंत सादर करावा.
- VI. अनुकंपा नियुक्तीच्या प्रभावी अंमलबजावणीसाठी ऑनलाईन पद्धतीने अर्ज करणे, प्रतिका सूची ठेवणे व उमेदवाराची नियुक्तीसाठी शिफारस करणे यासाठी विभागाच्या संकेतस्थळावर नजिकच्या काळात आवश्यक ती सुविधा उपलब्ध करून देण्यात येणार आहे. अशी व्यवस्था अंमलात येईपर्यंत ऑफलाईन पद्धतीने या योजनेची काटेकोर अंमलबजावणी होईल याची दक्षता राज्यस्तरीय नियंत्रक अधिकारी व सर्व सक्षम प्राधिकाऱ्यांनी घेणे आवश्यक राहिल.

५. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०२६०१२७१८३४०३८४२१ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्र राज्यपाल यांच्या आदेशानुसार व नावाने.

(आबासाहेब कवळे)

उप सचिव, महाराष्ट्र शासन

प्रत,

- १) मा. राज्यपाल, महाराष्ट्र राज्य यांचे सचिव, मलबार हिल, मुंबई.
- २) मा. मुख्यमंत्री यांचे प्रधान सचिव, मंत्रालय, मुंबई.
- ३) मा. उप मुख्यमंत्री (नगर विकास / वित्त) यांचे प्रधान सचिव, मंत्रालय, मुंबई.
- ४) मा. सभापती, महाराष्ट्र विधानपरिषद, महाराष्ट्र विधानमंडळ सचिवालय, मुंबई.
- ५) मा. उप सभापती, महाराष्ट्र विधानपरिषद, महाराष्ट्र विधानमंडळ सचिवालय, मुंबई.
- ६) मा. अध्यक्ष, महाराष्ट्र विधानसभा, महाराष्ट्र विधानमंडळ सचिवालय, मुंबई.
- ७) मा. उपाध्यक्ष, महाराष्ट्र विधानसभा, महाराष्ट्र विधानमंडळ सचिवालय, मुंबई.
- ८) मा. विरोधी पक्षतेता, विधानपरिषद/विधानसभा, महाराष्ट्र विधानमंडळ सचिवालय, मुंबई.
- ९) मा. मंत्री (शालेय शिक्षण) यांचे खाजगी सचिव, मंत्रालय, मुंबई.
- १०) मा. राज्यमंत्री (शालेय शिक्षण) यांचे खाजगी सचिव, मंत्रालय, मुंबई.
- ११) मा. विधानसभा/विधानपरिषद सदस्य (सर्व)
- १२) मुख्य सचिव, महाराष्ट्र राज्य, मंत्रालय, मुंबई
- १३) प्रधान सचिव, शालेय शिक्षण व क्रीडा विभाग, मंत्रालय, मुंबई.
- १४) आयुक्त (शिक्षण), महाराष्ट्र राज्य, पुणे.
- १५) शिक्षण संचालक (प्राथमिक/माध्यमिक व उच्च माध्यमिक/योजना), महाराष्ट्र राज्य, पुणे
- १६) सर्व विभागीय शिक्षण उपसंचालक
- १७) सर्व मुख्य कार्यकारी अधिकारी, जिल्हा परिषद

१८)सर्व शिक्षणाधिकारी (प्राथमिक/माध्यमिक व उच्च माध्यमिक/योजना)

१९)सर्व गट शिक्षणाधिकारी

२०)राज्यातील सर्व खाजगी अनुदानित व अंशतः अनुदानित शाळांचे मुख्याध्यापक व संबंधित व्यवस्थापनाचे अध्यक्ष/सचिव

२१)निवड नस्ती- टीएनटी-१

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतच्या
परिशिष्टांचा गोषवारा

अ.क्र.	परिशिष्ट क्रमांक	परिशिष्टाचा विषय
१.	अ	ना-हरकत प्रमाणपत्राचा नमुना
२.	ब	इच्छुकता पत्राचा नमुना
३.	क	परिपूर्ण अर्जाचा नमुना
४.	ड	प्रतिक्षासूची ठेवण्याचा नमुना
५.	इ	प्रतिक्षासूचीतील उमेदवार बदलण्यासाठीच्या विनंती अर्जाचा नमुना
६.	ई	अनुकंपा नियुक्तीचा अहवाल सादर करण्याचा नमुना

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतचे

परिशिष्ट-“अ”

ना-हरकत प्रमाणपत्राचा नमुना

(शासन निर्णयातील मुद्दा क्र. ३ (ड) नुसार)

कै. श्री/श्रीमती----- हे/ही -----येथे----- या पदावर सेवेत असताना त्यांचा दि. -----
रोजी मृत्यू झाला आहे. आम्ही त्यांच्या कुटुंबातील सदस्य असून आमची माहिती खालीलप्रमाणे आहे.

अ.क्र.	कुटुंबातील सदस्याचे नाव	दिवंगत शासकीय अधिकारी/कर्मचारी यांच्याशी असलेले नाते	वय

आमच्या कुटुंबातील श्री/श्रीमती ----- (अर्जदार) यांना अनुकंपा नियुक्ती देण्यास आम्ही खाली स्वाक्षरी करणाऱ्या कुटुंबातील सदस्यांची कोणतीही हरकत नाही असे या ना-हरकत प्रमाणपत्राद्वारे स्वेच्छेने लिहून देत आहोत.

सदर ना-हरकत प्रमाणपत्रात नमूद केलेली सर्व माहिती खरी व बरोबर आहे. ती खोटी असल्याचे आढळून आल्यास आमचे कुटुंब अनुकंपा नियुक्तीसाठी अपात्र ठरेल याची आम्हाला जाणीव आहे.

दिनांक :-

ठिकाण :-

(कुटुंबातील ना-हरकत प्रमाणपत्र देणाऱ्या सर्व सदस्यांची नावे व स्वाक्षरी)

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतचे

परिशिष्ट-“ब”

इच्छुकता पत्राचा नमुना

(शासन निर्णयातील मुद्दा क्र. ४ (अ) (III) नुसार)

प्रति,

मुख्याध्यापक,

--- विद्यालय (शाळेचा पत्ता)

विषय :- अनुकंपा नियुक्तीसाठी इच्छुक असल्याबाबत.

महोदय,

श्री./श्रीम.-----, पद----- यांचे सेवेत असताना दि. ----- रोजी निधन झाले असून आमच्या कुटुंबास शासनाच्या अनुकंपा नियुक्ती योजनेची माहिती देण्यात आली आहे. त्यानुसार आमचे कुटुंब हे अनुकंपा नियुक्तीसाठी इच्छुक आहे/इच्छुक नाही.

तसेच अनुकंपा नियुक्तीसाठी इच्छुकता दिली म्हणजे आमचा अनुकंपा नियुक्तीसाठी विचार केला जाऊ शकत नसून ज्यावेळी विहित कागदपत्रांसह परिपूर्ण अर्ज सादर करू त्यावेळी आमचा अनुकंपा नियुक्तीसाठी विचार केला जाईल याची मला जाणीव आहे.

त्याचप्रमाणे सदर इच्छुकता पत्रापासून तीन वर्षांच्या विहित मुदतीत परिपूर्ण अर्ज सादर न केल्यास आमचे नाव इच्छुकता यादीतून वगळण्यात येईल ही बाब देखील अवगत आहे.

आपला/आपली,

सही/-

(संपूर्ण नाव व दिनांक)

तसेच मृत कर्मचाऱ्याशी असलेले नाते

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतचे

परिशिष्ट-“क”

परिपूर्ण अर्जाचा नमुना

(शासन निर्णयातील मुद्दा क्र. ४ (अ)(IV) नुसार)

१. सेवेत असताना दिवंगत झालेल्या कर्मचाऱ्याची माहिती
क) नांव व पदनाम :-
ख) जात प्रवर्ग :- (साक्षांकीत छायाप्रत)
ग) जन्म दिनांक :-
घ) मृत्यूचा दिनांक :-
ङ) नियत वयोमानानुसार सेवानिवृत्तीचा दिनांक :-
च) मृत कर्मचाऱ्याच्या एकूण अपत्यांची संख्या :-
२. अनुकंपा नियुक्तीसाठी अर्ज करणाऱ्या उमेदवाराची माहिती
अ) नांव व पदनाम :-
आ) जात प्रवर्ग :- (साक्षांकीत छायाप्रत)
इ) त्याचे/तिचे मृत कर्मचाऱ्याशी असलेले नाते
ई) जन्म दिनांक :-
उ) शैक्षणिक अर्हता :-
ऊ) टंकलेखन प्रमाणपत्र धारण करीत असल्यास त्याबाबतची माहिती :-
ऋ) संगणक अर्हता प्रमाणपत्र धारण करीत असल्यास त्याबाबतची माहिती :-
ल) एकूण अपत्यांची संख्या :-
३. मृत कर्मचाऱ्याच्या कुटुंबातील सर्व सदस्यांचा तपशील

अ.क्र.	नाव	जन्म दिनांक	कर्मचाऱ्याशी नाते व वय	नोकरीचा प्रकार खाजगी/शासकीय/निमशासकीय	मासिक उत्पन्न
१					
२					
३					

४. कुटुंबाबतील इतर सदस्यांनी अर्ज करणाऱ्या उमेदवारसाठी नामांकन पत्र/नाहरकत प्रमाणपत्र दिले आहे काय?

प्रतिज्ञापत्र

सदर प्रतिज्ञापत्राद्वारे मी स्वेच्छेने नमूद करतो/करते की, मला अनुकंपा तत्वावर नोकरी मिळाल्यानंतर दिवंगत ----- यांच्या कुटुंबातील सर्व सदस्यांचे योग्य प्रकारे पालनपोषण करण्याची जबाबदारी माझी राहिल. तसेच भविष्यात माझ्याकडून कुटुंबातील सदस्यांचा सांभाळ करण्यात कसुर झाला असे सिध्द झाले, तर माझी नोकरी समाप्त होईल याची मला पूर्ण जाणीव आहे.

मी याद्वारे असेही घोषित करतो/करते की, अर्जात नमूद केलेली सर्व माहिती खरी असून भविष्यात त्यापैकी कोणतीही माहिती खोटी किंवा चुकीची आढळली तर माझी नियुक्ती समाप्त करण्यात येईल, याची मला पूर्ण जाणीव आहे.

दिनांक

उमेदवाराची सही.

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतचे

परिशिष्ट-“ड”

प्रतिक्षासूचीचा नमुना

(शासन निर्णयातील मुद्दा क्र. ४ (क) (VI) नुसार)

अ) प्रथम प्रतिक्षासूची

शाळा अथवा शाळा समुहाचे नाव -

[illegible]

ब) दुसरी प्रतिकासूची - सक्षम प्राधिकाऱ्याच्या कार्यक्षेत्रातील सर्व खाजगी अनुदानित अंशतः अनुदानित शाळांसाठी

[illegible]

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतचे

परिशिष्ट-“इ”

प्रतिक्षासूचीतील उमेदवार बदलण्यासाठीच्या विनंती अर्जाचा नमुना

(शासन निर्णयातील मुद्दा क्र. ४ (इ) (I) नुसार)

१. सेवेत असताना दिवंगत झालेल्या कर्मचाऱ्याची माहिती
अ) नांव :-
क) पदनाम:-
ख) जात प्रवर्ग:-
ड) मृत्यूचा दिनांक :-
२. अ) प्रतिक्षासूचीवरील उमेदवाराचे नाव :-
ब) कोणत्या गटाच्या प्रतिक्षासूचीत नाव आहे तो गट (गट-क/गट-ड) :-
क) प्रतिक्षासूचीतील क्रमांक :-
ड) मूळ उमेदवाराने त्याचा अनुकंपा नियुक्तीचा दावा सोडल्याचे कारण :-
इ) कुटुंबातील सदस्यांचे ना-हरकत प्रमाणपत्र आहे का :-
३. अ) नवीन उमेदवाराचे नाव :-
ब) उमेदवाराचा जात प्रवर्ग :-
क) अर्ज ज्या गटासाठी केला आहे तो गट (गट-क/गट-ड) :-
ड) त्याचे/तिचे मृत कर्मचाऱ्याशी असलेले नाते :-
इ) जन्म दिनांक :-
ई) उमेदवाराची शैक्षणिक अर्हता :-
फ) टंकलेखन प्रमाणपत्र धारण करीत असल्यास त्याबाबतची माहिती :-
ज) संगणक अर्हता प्रमाणपत्र धारण करीत असल्यास त्याबाबतची माहिती :-
च) एकूण अपत्याची संख्या :-

प्रतिज्ञापत्र

सदर प्रतिज्ञापत्राद्वारे आम्ही स्वेच्छेने नमूद करतो/करते की, ---- (नवीन सदस्याचे नाव) अनुकंपा तत्वावर नोकरी मिळाल्यानंतर दिवंगत ----- यांच्या कुटुंबातील सर्व सदस्यांचे योग्य प्रकारे पालनपोषण करण्याची जबाबदारी -- (नवीन सदस्याचे नाव) राहील. तसेच भविष्यात कुटुंबातील सदस्यांचा सांभाळ करण्यात कसुर झाला असे सिध्द झाले, तर --(नवीन सदस्याचे नाव) यांची नोकरी समाप्त होईल याची आम्हाला पूर्ण जाणीव आहे.

आम्ही याद्वारे असेही घोषित करतो/करते की, अर्जात नमूद केलेली सर्व माहिती खरी असून भविष्यात त्यापैकी कोणतीही माहिती खोटी किंवा चुकीची आढळली तर माझी नियुक्ती समाप्त करण्यात येईल, याची आम्हाला पूर्ण जाणीव आहे.

दिनांक

मूळ उमेदवाराची सही.

नवीन उमेदवाराची सही

शासन निर्णय क्र. अकंपा २०२५/प्र.क्र. ८२९/टीएनटी-१, दिनांक २७ जानेवारी, २०२६ सोबतचे

परिशिष्ट-“ई”

अनुकंपा नियुक्तीबाबत सादर करावयाच्या अहवालाचा नमुना

(शासन निर्णयातील मुद्दा क्र. ४ (फ) (V) नुसार)

(टिप: सदर अहवाल एका कॅलेंडर वर्षासाठी सादर करावयाचा असल्याने, पुढील कॅलेंडर वर्षाच्या सुरुवातीस म्हणजेच फेब्रुवारीच्या महिन्याच्या १५ तारखेपर्यंत अनुकंपा नियुक्तीबाबतचे अहवाल सादर करावेत.)

सादर करावयाचा अहवाल

पहिली प्रतिक्षासूची

[illegible]

दुसरी प्रतिक्षासूची

अ.क्र.	जिल्हा	०१ जानेवारी रोजी प्रतिक्षासूची वरील प्रलंबित उमेदवारांची संख्या	दि. ३१ डिसेंबर पर्यंत नियुक्ती दिलेल्या उमेदवारांची संख्या	पुढील कॅलेंडर वर्षाच्या ०१ जानेवारी रोजी प्रतिक्षासूचीवरील प्रलंबित उमेदवारांची संख्या
		गट-क गट-ड एकूण	गट-क गट-ड एकूण	गट-क गट-ड एकूण